

చెట్టు చాలున పాంచి పట్టును కొట్టినంత పనిచేస్తుంది. అయితేనేం ? జీవితం ఒక సరళరేఖ అనుకుంటే, మరణం ఒక బిందువు మాత్రమే !

మరణాన్ని జయించే మేధస్సు మనిషికి లేకపోవచ్చు. కానీ ప్రతి మనిషి జీవితాన్నీ సరళ రేఖగాను, మరణాన్ని బిందువుగానూ నియంత్రించుకోగల వ్యవస్థను నిర్మించుకోలే నంత చవట కాడు మనిషి. అయితే మనిషి ఒంటరివాడు. స్వార్థపరుడు.

రుద్రమూర్తికి జీవితం సరళరేఖాకాదు, మృత్యువు బిందువూ కాదు. జీవితమే మరణం. ఏది జీవితమో, ఏది మరణమో తెలియని అద్వైత స్థితి అతని బతుకు. పుట్టినప్పటి నుంచీ కట్టెదుట తిష్ట వేసుకని, పట్టుకుపోయే ప్రయత్నంలోనే ఉంది మృత్యువు. దొరికిపోయిన కేడీ రుద్రమూర్తి. దొంగ గుండెల్లో నిద్రపోయే బుర్రమీసాల పోలీసు మృత్యువు. బందీ ఒంటెలు పోసుకోవాలన్నా, మర్మాంగలా అంటి పెట్టుకునే వెంట వస్తాడు పోలీసు.

రుద్రమూర్తిని ఒక్క పెట్టుకు చావనివ్వలేదు మృత్యువు. ముక్కు అదిమి పట్టుకుంటే మూడు నిమిషాల్లో నిగుడుకునే కట్టెను నలభై ఏళ్ళ నుంచీ నరక యాతనలు పెడుతూనే ఉంది. రుద్రమూర్తి గుర గుర మంటూనే ఉన్నాడు, అమృతం తాగివచ్చిన పందిపిల్లలా.

లోకం అద్దె కొంప అంటాడు విరాగి. లోకంలో తనకో స్వంత ఇంటిని సంపాదించుకుంటాడు రాగి. ఉన్నవాడికి ఒక్క యిల్లయితే లేని వాడికి వెయ్యి ఇళ్ళు అని సరిపెట్టుకుంటాడు ఆర్థికరోగి.

వెయ్యి యిళ్ళ యజమాని రుద్రమూర్తి తన ఆయుష్కాలం పూర్తయ్యే లోపున ఆ ఇళ్ళన్నిట్లనూ కాపురం చెయ్యాలని ముచ్చట పడ్డాడు కాబోలు, అతని జీవితమంతా ఇళ్ళు మారటం తోనే గడిచిపోయింది. మకాం పెట్టే వరకే అవి ఇళ్ళు. ఆ తరువాత పులి బోనులు. బోనులోకి వెళ్ళి తలుపు మూసేసుకుని పులితో సహవాసం చెయ్యగలడా మనిషి ? బోనులో నుంచి బయట పడటం, పరుగు, మళ్ళీ మరో బోను, మళ్ళీ పరుగు... ఇదీ రుద్రమూర్తి జీవితం !

జెండా వీధిలో ఉన్న బోను తనది అనిపించుకోవలానికి భగీరథ ప్రయత్నమే చేశాడు రుద్రమూర్తి. వారం రోజుల్లో ఆ ఇల్లు ఖాళీ అవబోతుందనగా వెళ్ళి చూశాడతను. అందులో పండు ముసలిది ఒకతే ఉంటున్నది. ఆ ఇంట్లోనే రెండు నెలల క్రితం ఆమె మొగుడు పోయాడట. పొరుగుగూళ్ళో బెల్లం ముక్కలాంటి పెళ్లాంతో కాపురం చేసుకుంటోన్న కొడుకు దగ్గరికి వెళ్ళిపోయి కోడలికి భారంగా బతకవలసి వస్తున్నది కదా అని కంటికి మంటికి ఏకధారగా ఏడ్చింది ముసలిది. ఇల్లంతా చూపించింది. ఇల్లు సౌకర్యంగా ఉందని ఆమె అన్నది. వండి తినలానికి

ఒక గది, తిని పడుకోలానికి ఒక గది ఉన్నాయి. పెరటిలో ఒక వైపు నుయ్యి, మరో వైపు ఫ్లెష్ ఔట్ లెట్రీన్, డాబా మెట్లూ ఉన్నాయి. కరెంటూ ఉంది. మీటరూ ఉంది. “అద్దె ముప్పై రూపాయలిస్తున్నాం నాయనా! ఇప్పుడు మరో ఇరవై పెంచేబట్లున్నారు. ఇప్పటికే ఇద్దరు ముగ్గురొచ్చి చూసి పోయారు. ఈ ఇల్లు నీకు దొరకుతుందో లేదో!” అన్నది ముసలిది.

“అవ్వా! ఈ ఇల్లు ఎవరిది?” అని అడిగాడు రుద్రమూర్తి.

“తుంగా రంగారెడ్డిది.”

“అదేమిటవ్వా? తుంగా రంగారెడ్డి చచ్చిపోయి, ఇరవై ఏళ్ళయింది కదా?”

“ఆయన పోతే ఏమి నాయనా? ఆయన కొడుకున్నాడుగా?”

తుంగా రంగారెడ్డి కొడుకు తుంగా పట్టాభి రామిరెడ్డి స్కూల్ ఫైనల్ వరకూ రుద్రమూర్తితో కలిసి చదువుకున్నాడు. పట్టాభి తనమీద దయమాలి, యిల్లు మరొకరికి ఎలా య్యిగలడన్న ధీమా కలిగింది రుద్రమూర్తికి.

వెంటనే లక్ష్మీనగర్ కాలనీకి వెళ్ళాడు. లక్ష్మీనగర్ లో అన్నీ ఇంద్రభవనాలే! ఇంట్లో పట్టాభిలేడు. ఉదయం లేచి కాలకృత్యాలు తీర్చుకుని రైల్ బస్లో ఎక్కి ఎక్కడో కాంచన ద్వీపానికి వెళ్ళి చీకటి పడ్డాక యింటికి వస్తుంటాడు.

పట్టాభి తల్లి “ఏమిటి సంగతి” అని అడిగింది.

“అమ్మా! జెండా వీధిలో మన యిల్లు ఖాళీ అవుతుందటగా? అది నాకు కావాలి!”

“జెండా వీధిలో ఏ యిల్లు?”

“జెండా యిల్లే!”

“జెండా యిల్లంటే ఏదయ్యా? కింద రెండు వాలాలున్నాయి, పైన రెండు వాలాలున్నాయి, పక్కన సందులోంచి వెళితే, వెనక ఒక యిల్లుంది. ఖాళీ అయ్యేది ఏ యిల్లు?”

“వెనకీల్లైనమ్మా? ఫలానా ముసలాయన చచ్చిపోయిన ఇల్లు!”

“ఏమిటి! ఆ ముసలాయన చచ్చిపోయాడా?.... హూ! ఎక్కడో ఒకచోట చావాలిందే కదా? ఇప్పుడా యింటికి నువ్వొస్తావా?... వెళ్ళి సారథి నడుగు. ఈ విషయాలన్నీ వాడే చూసుకుంటాడు.”

“సారథి ఎవరు?”

“మన గుమాస్తా. మండీలో వుంటాడు పో!”

మండీకి పరుగుతీశాడు రుద్రమూర్తి.

“చెయ్యి దాటిపోయింది సార్! మరో మనిషికి మాటివ్వడం జరిగిపోయింది. ఒక నెల అద్దె ఏబై రూపాయలు అడ్వాన్సు కూడా యిచ్చేశాడతను”. అన్నాడు సారథి.

“అలా అంటే ఎలా సారథీ? నేను పట్టాభి స్నేహితుణ్ణి కదా?” అన్నాడు రుద్రమూర్తి.

“స్నేహితులైతే నన్నేం చెయ్యమంటారు? ఆయన్నే అడగండి?” అన్నాడు సారథి.

ఆ సాయంకాలం కాంచన ద్వీపం నుంచి తిరిగి వచ్చిన పట్టాభిని రైల్వే స్టాల్ ఫారంలోనే కలుసుకుని, మహజరు సమర్పించుకున్నాడు రుద్రమూర్తి.

“అలాగేలే రుద్రా! ఇల్లే కదా? ఆ వ్యవహార మంతా అమ్మకే వాదిలేశాను. అమ్మను ఒకమాట అడిగి, సారథితో చెబుతాలే!” అన్నాడు పట్టాభి ప్రసన్నంగా.

అమ్మ సారథిమీదికి, సారథి పట్టాభి మీదికి, పట్టాభి అమ్మ మీదికి నెట్టేస్తూ, వారం రోజుల పాటు రుద్రమూర్తిని ముప్పుతిప్పలు పెట్టి, మూడు చెరువుల నీళ్ళు తాపించి, అతడి చేతికి తాళం చెవి యిచ్చారు, బంగారపుకడ్డీ యిచ్చినట్లు. రుద్రమూర్తి సంతోషంతో పొంగిపోయాడు. కృతజ్ఞతాభావంతో కృంగిపోయాడు. పట్టాభి కాలితో చెయ్యమన్న ఏపనైనా సరే, చేతితో చెయ్యాలని మనస్సులోనే ఒట్టు పెట్టుకున్నాడు.

తాళంచెవి పుచ్చుకున్న రుద్రమూర్తి తొందర్లోనే ఓ మంచి రోజు చూసుకుని, పుస్తక కట్టించుకున్న దిక్కుమాలినదాన్ని వెంటబెట్టుకుని వేకువజామున ఐదు గంటలకు కొత్త బోనులో కాలు మోపాడు. పాలకడలిపై శేషతల్పాన శయనించి పెళ్ళాంచేత కాళ్ళు పట్టించుకుంటున్న విష్ణుమూర్తి పలాన్ని కూడా వెంట తెచ్చుకున్నాడు. పాయ్యి అంటించి పాలు పొంగించాడు. పలానికి నెవేద్యం పెట్టి పలపలమని చెంపలు వాయింతుకున్నాడు. ఆ సాయంకాలమే తన నలుగురు పిల్లల్ని, నాలుగు మట్టి పెంకుల్ని ఆ యింటనుంచి ఈ యింటికి చేరవేశాడు. తన శేష జీవితం ఇక నిశ్చింతగా గడిచిపోతుంది లెమ్మనుకున్నాడు.

అప్పటికి జీవితంలో పూర్తిగా అలసిపోయి, మిథ్యావాదాన్ని ఆశ్రయించి, తద్వారా ఉపశమనాన్ని పొందే స్థితికి చేరుకున్నాడు రుద్రమూర్తి. నిద్రాహార మైథునాలే కాక, లోగడ మరొక కోరిక కూడా వుండేదతనికి, తన శవం వల్లకాటికి వేళ్ళెప్పుడు తన స్వంత యింట్లో నుంచే బయలుదేరాలని! ఆ కోరిక ఈ

జన్మలో ఈడేరదని తెలుసుకోవాలికి చాలా కాలం పట్టింది. వేనకు వేలు కుమ్మరించి తాను ఇల్లో, ఇంటి జాగాన్ కొనుక్కోలేడు. చస్తే, పీనుగును కదల్చులానికైనా శక్తిలేని తన నెత్తిన కులం శనిదేవతలా కూర్చున్నది. ఇళ్ళు లేనివారికి ఇళ్ళ స్థలాలు పంచిపెట్టిన చేయి, 'నీది తక్కువ కులం కాదే, నీ కిలాంటి తక్కువ బుద్ధులు తగునా? పో అవతలికి!' అంటూ రుద్రమూర్తి నెత్తిన మొట్టింది. ఇళ్ళ స్థలాల వేటలో విఫలమైన రుద్రమూర్తి 'ఒరే! శక్తికి మించిన ఆలోచనలు పెట్టుకోవటం తప్పుకదా? నివేశన స్థలం దొరికితే మాత్రం ఏం చేసుకుంటావ్ చెప్పు? గొయ్యి తీసి పైన మట్టి పోసుకుంటావా? ఇల్లు కట్టుకునే సత్తా నీకుందా? ఇల్లంటే అగ్గివెట్టే అనుకున్నావా? ఇటుకలంటే, పారేసిన పేకముక్కలనుకున్నావా? కలప అంటే, వూడిపోయిన పలక చెక్కలనుకున్నావా? సిమెంటంటే, పాయిల్ బూడిదనుకున్నావా? కూలీలచేత పని చేయించుకోవటమంటే, మంత్ర తంత్రాలను కున్నావా? పిచ్చినాగన్నా! ఇల్లా ఇల్లా అని కలవరించటం మానేసి, ఇంట్లో బియ్యం వున్నాయో, నిండుకున్నాయో చూడు!' అంటూ తనని తాను ఊరడించుకున్నాడు.

ప్రవాహంలో నువ్వొక పూచిక పుల్లవి. నీ శక్తి అత్యల్పం. ఎదురీదకు! ఏవైపు కొట్టుకుపోతున్నాం, ఎక్కడికి చేరుతాం అన్న జిజ్ఞాసే వద్దు. కాలం ఊబిలో చిక్కుకున్నావు. అది క్రమక్రమంగా నిన్ను బాధిస్తునే నిన్నూ, నీ బాధల్ని కూడా మింగేస్తుంది. అదే నీకు విముక్తి! కలిమీ, లేమీ అన్నవి పరస్పర విరుద్ధ స్థితులే అయినా, రెండూ మిథ్యే! అంటే కలిమీ లేమీ రెండూ ఒకటే!..... ఈ తత్వానికి తలవంచేశాడు రుద్రమూర్తి.

మూడు రోజుల రెలు ప్రయాణానికి టెక్కెట్టు కొనుక్కున్నావు. బోగీలో తొక్కిసలాట. కూర్చోవాలికి చోటులేదు. బొటన వేళ్ళమీద ఊసుకుని, ఒంటికాలిమీద నుంచునీ రెండు రోజులు ప్రయాణం చేశావు. మూడో రోజున పూర్తిగా ఒక బెర్తు దొరికింది. ఎక్కీ పడుకున్నావు. అప్పుడు నీకెలా వుంటుంది? మరో మూడు మైళ్ళ దూరంలో ప్రమాదం జరుగుతుందేమోనన్న ఆలోచన వచ్చినా, రెలు భూలోకం విడిచిపెట్టి గ్రహాంతరయానం చేస్తున్నదన్న భ్రమ కలిగినా, నువ్వు చలించవు. విశ్రాంతినే కోరుకుంటావు. నిద్ర చెదిరిపోకూడదను కుంటావు. దొరికిన బెర్తే బ్రహ్మానంద సింహాసన మనుకుంటావు. జీవితంలో ఎన్నో మజిలీలు దాటిన తర్వాత, రుద్రమూర్తి చేజిక్కించుకున్న సమ్మకమైన బెర్తు జెండా వీధిలోని యిల్లు.

అయితే, ఆ యిల్లు తన పాలిట రుద్రభూమి అవుతుందని మొదట అనుకోలేదు రుద్రమూర్తి.

కాపురం చేరిన మొదటి మూడు నెలల్లో ఇంటిల్లిపాదీ వరసగా రెండేసి సార్లు మలేరియాకు లోనయ్యారు. ఆ వూళ్ళో పస్తవాసి బాగున్న డాక్టరుగారు 'అంతా దేవుడి చలవ!' అంటూ మనసులోనే దండం పెట్టుకున్నాడు. ఆ తరువాత, వాళ్ళందరి శరీరాలూ, రక్తమూ, శ్వాసావయవాలూ, పంచేంద్రియాలూ ఆ యింటి వాతావరణానికి అలవాటు పడిపోయాయి.

ఇక్కడ, జెండా బిల్డింగు బ్లా ప్రాంతం ఎత్తి చూపటం అవసరం. పశ్చిమాభి ముఖంగావున్న ఆ భవనానికి ఇరువైపులా వలయాకారపు మెట్లచివర రెండు సిమెంటు జెండాలు కదలకుండా మెదలకుండా నిలబడి వుంటాయి, నంది విగ్రహం నెత్తిన కొమ్ముల్లా! నెలకు ఎనభయ్యేసి రూపాయలు చెల్లిస్తూ కింద రెండు కుటుంబాలూ, పైన రెండు కుటుంబాలూ అద్దెకుంటున్నాయి. పక్కన సందులోంచి వెడితే, వెనకవైపున రుద్రమూర్తి యిల్లు వుంటుంది. రుద్రమూర్తి యింటి వాకిట్లో నిలబడిచూస్తే సిమెంటు జెండాలు కనిపించవు. గుమ్మానికి మూరెడు దూరంలో ఎట్ట ఎదుట, కిందివాలాల పెరటి తలుపులు రెండూ బార్లా తెరుచుకుని వుంటాయి, ప్రసవ వేదనాభారంలో సిగ్గెగ్గులపైన ధ్యాసకోల్పోయిన తొలిచాలాలిలా! రెండు పెరళ్ళలోని మరుగుదొడ్లూ, అభిషేకానికి ముందు అలంకారాలన్నీ ఒలిచి పెట్టేసిన దేవుడి విగ్రహాల్లా నగ్నంగా కనిపిస్తుంటాయి. పై వాలాలనుంచి మురుగునీళ్లు కిందికి పోవటం కోసం, రుద్రమూర్తి యింటి గుమ్మలోనే రెండు సిమెంటు పైపులున్నాయి, కిందికి జారి వేళ్ళు తన్నుకున్న మర్రి ఊడల్లా! ఆ నాలుగిళ్ళ మలమూత్రాలూ, మురుగునీళ్ళూ రుద్రమూర్తి యింటి అడుగున మూతపెట్టిన రెండు కాలవల గుండా కదిలివెళ్ళి అవతల పడిపోతుంటాయి. రుద్రమూర్తి యింటి పెరటి తలుపు తెరిస్తే, తూరుపు దిక్కు దర్శనమిస్తుంది. అయితే, అందంగా వుండవలసిన తూరుపు పరమరోతగా వుంటుంది. పెద్ద మురుగు కాలవ. కాలవ గట్టున మిరపతోట. దిగువ ఎక్కడో మళ్ళించిన మురుగు నీళ్ళతో మిరపతోట పండుతూ వుంటుంది. కాలవ పాడుగునా చాలాభాగం యిసుక మేటలే! రుద్రమూర్తి యింటి దగ్గర మాత్రం, మోకాటిలోతు బురదలో పండులు పార్లాడుతుంటాయి. కంటితో చూడనలవికాని పదార్థాలన్నీ రుద్రమూర్తి పెరటి గోడ కింది తూముల్లో నుంచి కాలవలోకి దూకుతుంటాయి.

ముందువైపుగానీ, వెనకవైపు గానీ తలుపు తెరవాలంటే భయం. ముక్కులు బద్దలయ్యేంత కంపు ఆగి ఆగి ఉప్పెనలా వచ్చి పడి ముఖం మీద మొత్తేస్తూ వుంటుంది. శ్వాస ఆగిపోతే ప్రాణం పోతుంది. రుద్రమూర్తి యింట్లో శ్వాసించటమన్నదే పెద్ద చావు. వచ్చిన కొత్తలో అతను మేలు రకం అగరువత్తులు

కొనుక్కొచ్చి వెలిగించాడు. నెల రోజుల తరవాత, ప్రయోజనం లేదని తెలుసుకుని ఆ పని మానేశాడు.

రుద్రమూర్తికి గాలీ, వెలుతురూ, చెట్టుచేమా, ఎండా, వానా, వెన్నెల, చుక్కలు, వేకువ, సంధ్య మొదలైన ప్రకృతి సాగసులంటే చాలా యిష్టం. వాటికోసం అతను ఉదయమో లేదా సాయంకాలమో మాత్రమే డాబామీదికి వెళ్ళవలసి వుంటుంది. డాబా మీదనుంచుని తూర్పు దిశగా చూస్తే మురుగునీళ్ళతో పెంచే మిరపతోట, దాని పక్కన సున్నపు బట్టీలు, గోతులూ కనిపిస్తాయి. కింద కాలువలో మురుగు లుకలుక లాడుతూ వుంటుంది. ఎప్పుడూ ఎవరో ఒకరు - ఆడ, లేక మగ - బట్ట పైకి మడిచి పట్టుకుని వెనక్కి తిరిగి కూర్చుని వుంటారు. సాయంకాలాల్లో అయితే, ఆకాశం ఎర్రబడగానే, దోమలు ఇనప మేకుల్లా వచ్చి పైన బడతాయి. నాలుగైదు నిమిషాలు డాబామీద నిలబడ్డ తర్వాత, రుద్రమూర్తి తప్పనిసరిగా కిందికి దిగి వెళ్ళిపోవలసిందే!

పట్టపగలే ఇంట్లోనూ, మరుగుదొడ్డిలోనూ దోమలు స్వైరవిహారం చేస్తుంటాయి. పొద్దుపోతే యిక వాటి పరాక్రమానికి ఎదురులేదు. ఇంటి నిండా దోమలే! మొదట వాటికి కాకులు అని పేరు పెట్టాడు రుద్రమూర్తి. పిదప గద్దలన్నాడు. ఆ పేరు కూడా సరిపోదనుకున్నాక, రాబందులన్నాడు. అంతటితో తృప్తి పడక, గండభేరుండ పక్షులన్నాడు.

గండభేరుండ పక్షులనుంచి ఆత్మ రక్షణ చేసుకోవటం ఎలా? మస్కిట్ కోయిల్స్ కొనటం మొదలుపెట్టాడు. అందుకోసం నెలకు పది రూపాయల ఖర్చు. ప్రారంభంలో గండభేరుండాల గుంపు తగ్గినట్లే అనిపించింది. అయితే అవి క్రమంగా ఆ మందు పొగను కూడా లొంగదీసుకునేశాయి.

దోమ తెరలు కొనుక్కోవాలన్న జ్ఞానంలేని మూర్ఖుడు కాడు రుద్రమూర్తి. అప్పుగా లభించేట్లయితే అండపిండ బ్రహ్మాండాన్నయినా కొనేయగలడు. అయితే తనకు అప్పు దొరికే కొట్లో మస్కిట్ కోయిల్స్ వున్నాయి గానీ దోమతెరలు లేవు. డబ్బుపెట్టి కొనుక్కోవాలంటే, దోమతెరలు కొనగలిగినంత డబ్బు అతడి దగ్గర ఎప్పుడూ మిగలదు.

రాత్రి తెల్లవారూ రుద్రమూర్తి యింటి బయట నిలబడే ఓపిక ఎవరికైనా వుంటే, లోపల చెళ్ళు చెళ్ళున ఒళ్ళు చరుచుకుంటున్న చప్పుళ్ళు వినగలరు వాళ్ళు. రుద్రమూర్తి పెళ్ళాం పిల్లలు దీపాలు ఆర్పేసి పడుకున్నాక, గంట సేపు దోమల్ని చరుచుకుంటూ, అలసి నిద్రపోతారు. మూడు జాములు పూర్తయ్యాక

కానీ, రుద్రమూర్తికి నిద్రపట్టదు. అటూ యిటూ పార్లుతూనే వుంటాడు. ఒళ్ళంతా బాదుకుంటూ వుంటాడు. నడివీపున చరుచుకోవడం కూడా, అభ్యాసం వల్ల సుళ్ళవైన పనెపోయిందతనికి. ఒక్కొక్క చరుపుకు గొంగళి పురుగంత దోమ చితికి, వేలికంటుకుంటుంది. పెళ్ళాం పిల్లలపైన సానుభూతి చంపుకోలేక, అప్పుడప్పుడూ లేచి లైటు వేస్తాడతను. కాకుల గుంపుల్లా పైకి లేస్తాయి దోమలు. అందరివైపు ఒకసారి చూస్తాడు. ఉక్కకు రవిక విప్పేసుకుని చెమటలో దొప్ప దోగుతున్న తన పెళ్ళాం రొమ్ముమీద ఒక్క చరుపు చరిచి, ఒక మశకాసురుణ్ణి హతమారుస్తాడు. గులాబీ మొగ్గలాంటి తన కూతురి చెక్కిలిమీద ఒక చరుపు చరుస్తాడు. చెడ్డీ విప్పేసి బోరగిల పడుకున్న తన చిన్న కొడుకు పిర్రమీద ఒక్క చరుపు చరుస్తాడు. లేచి నిలబడి, కర్రసాము చేసేవాడిలా గిరగిరా తువ్వాలు తిప్పుతూ చెంగనాలు వేస్తాడు.

దోమలకు తోడు, పడకచుట్టూ బొద్దింకలూ, మురుగు కాలవలోంచి పాకి వచ్చిన కప్పలూ!

కిందివాలాల పెరళ్ళు రెండూ గుమ్మానికి ఎదురుగా వుండటంతో, దొడ్డికి కూచున్న వాడి ముడ్డిదగ్గర ముఖం పెట్టి పడుకున్నప్పటి అనుభూతి నిత్యనూతనమై పోయింది రుద్రమూర్తి కాపురంలో. రాత్రింబవళ్ళూ ఏకధాటిగా, ముక్కు చెవులూ కళ్ళూ భరించలేనంత వాసనా, ధ్వనీ, రోతా! పాచిపట్టిన పెరటినేల గాలికి ఆరటం కోసం ఆ తలుపులు పగలల్లా తెరిచే వుంటాయి. లోపలి తలుపులు మూసి వుంటాయి. అవసరమైనప్పుడల్లా లోపలి తలుపులు తెరుచుకోవడం, పెరటి తలుపులు మూసుకోవటం, మరుగుదొడ్ల తలుపులు తెరచి మూసుకోవటం; అవసరం తీరాక మూసిన తలుపులు తెరచుకోవటం, తెరచిన తలుపులు మూసుకోవటం జరుగుతుంటాయి. అవసరం లేని సమయమేలేదు. అనుక్షణం ఈ పని జరుగుతూనే ఉంటుంది. ఆ గోడకూ ఈ గోడకూ మధ్య మూరెడు ఎడం మాత్రమే వుండటం వల్ల, ఆ శబ్దాలన్నీ చెవుల్లో మార్మోగుతుంటాయి. ఉదయం పూట తలుపులు సంగీత సాధన చెయ్యటం, అంట్ల గిన్నెలు ఖంగు ఖంగు మనటం, ముఖం కడుక్కుంటూ తుర్రున ముక్కు చీదటం, క్యాక్కుమని ఖాండ్రించటం లాంటివి గూబల్ని అదరగొట్టేస్తాయి. రాత్రిళ్ళు పెరటి తలుపులు మూసుకుంటాయిగానీ, అవి శబ్దాలను మాత్రం అడ్డుకోలేవు. శబ్దం శ్రావ్యంగా వుంటుంది, అది లయబద్ధమైనప్పుడు! శబ్దం నిరపాయకరంగానే వుంటుంది, దాన్ని వినటానికి మనం సిద్ధంగా వున్నప్పుడు! కింది వాలాలనుంచి వచ్చే శబ్దాలు లయబద్ధమైనవీ కావు, అవి చెప్పి వచ్చేవీ కావు.

నడిరేయిదాకా అప్పుడప్పుడూ కిందివాలాల పెరళ్ళ లోపలి తలుపులు డభాల్ మంటూ తెరుచుకుంటాయి. మరుగు దొడ్లకున్నవి రేకు తలుపులు. అవి డర్ మంటాయి. కొంత విరామం. ఆ విరామంలో కూనిరాగం. కాకపోతే ఈలపాట. తరవాత ధవధవమంటూ ముడ్డి కడుక్కుంటున్న చప్పుడు. బుడుక్కు డుబుక్కుమంటూ రెండు బక్కెట్ల నీళ్ళు బిలంలోకి దూకేస్తాయి. మళ్ళీ మరుగు దొడ్డి తలుపు డర్ మంటే, లోపలి తలుపు డభాల్ మని వంతపాడుతుంది. చెవిలోనే మరుగుదొడ్లూ పెరళ్ళూ వున్నాయా అనిపించే ఈ శబ్దాలు వినబానికి సిద్ధంగాలేని రుద్రమూర్తి ఉలికులికి పడుతుంటాడు. అతని గుండె దడదడలాడి పోతుంది. సిమెంటు జెండాల వెనక్కి వచ్చాక, అతనికి గుండెదడ అనే జబ్బు కూడా ప్రారంభమైంది. రోజుకి రెండు మూడు కాంపోజ్ మాత్రలు మింగటం అలవాటైంది. తనమీద తనకెంత జాలివుందో, ఎదుటి వాలాల వాళ్ళమీద కూడా అంతే జాలి వుంది అతనికి. పాపం, వాళ్ళు చేసిన నేరం ఏముంది? పెరడూ, దొడ్డి మాసవుడికి నిత్యావసరాలూ, అత్యావసరాలూ కదా?

ముక్కు మూసుకుంటూ, చెవులు మూసుకుంటూ, గుండె నిమురుకుంటూ, ఒళ్ళు చరుచుకుంటూ, ఉస్సురని నిట్టూరుస్తూ ఆ యింట్లో రెండేళ్ళు గడిపేశాడు రుద్రమూర్తి. మనిషికి ముక్కున్నది ఎందుకు? మురుగువాసన పీల్చి బతకబానికేనా? చెవులున్నాయి ఎందుకూ? కర్ణ కఠోరమైన శబ్దాలు వినబానికేనా? కళ్ళున్నవి ఎందుకు? ముట్టురాలైనపుడమితల్లి మాలిన్య మర్మాన్ని తిలకించబానికేనా? చేతులున్నవి ఎందుకు? రాత్రంతా నిద్రవేలుకుని ఒళ్ళు చరుచుకోబానికేనా? ఈ శరీరం ఎందుకు? అసహజమూ, అమానుషమూ అయిన చిత్రవిచిత్ర హింసల్ని అనుభవించబానికేనా? ఏమిటీ ఈ యిల్లు? ఇది యిల్లా, నరకమా? భూమికి ఈ యింటికి సంబంధంలేదు. భూమిని అంటి పెట్టుకుని తిరుగుతున్న గ్రహశకలం యిది. రెండూ ఒక్కటిగా కలిసి తిరుగుతున్నా, దేని వాతావరణం దానిదే! ఇల్లు సౌకర్యంగా వుందని చెప్పిన ఆ ముసలిదీ, దాని మొగుడూ ఈ యింట్లో అన్నేళ్ళు ఎలా వుండగలిగారు? ముదివగ్గులైన వాళ్ళ సర్వేంద్రియాలూ బహుశా చచ్చబడిపోయి వుంటాయేమో!

“అబ్బా! ఈ యింట్లో యింకో క్షణం కూడా బతకలేనురా దేవుడా!” అంటూ అనుక్షణం ఆక్రందించాడే కానీ, మరో యిల్లు వెతికే ప్రయత్నం చెయ్యలేదు రుద్రమూర్తి. గుంజకు కట్టేసిన గొడ్డులా అక్కడే వుండిపోవబానికి కారణం లేకపోలేదు. రుద్రమూర్తికి వచ్చే జీతం, తిని తేపబానికే చాలదు. కాలికి బలపం కట్టుకుని భూప్రదక్షిణం చేసినా, వెంటనే మరో యిల్లు దొరకదు. దొరికినా,

యిలాంటిదే మరో నరకం దొరుకుతుంది కానీ, యింతకంటే మెరుగైన యిల్లు దొరకదు. మెరుగైన యిల్లు దొరికినా, ఏ వంద రూపాయలో అద్దె యిచ్చే స్త్రోమత తనకు లేదు. పిల్లలు చదువు కుంటున్నారు. వాళ్ళ చదువులకు అయ్యే ఖర్చులన్నిటినీ మానేస్తే, అంతలేసి అద్దెలు యిచ్చేయ వచ్చు. ఆ యిల్లు వదలకపోవటానికి మరో ప్రబల కారణం వుంది. పట్టాభిగానీ, అతని తల్లి గానీ, గుమాస్తాగానీ ఏనాడూ యింటకొచ్చి అద్దె అడిగిన పాపాన పోలేదు. తాను వెళ్ళి యివ్వటమేతప్ప, వాళ్ళు రాదు. నెలనెలా వరసగా యివ్వలేక, నాలుగు నెలల అద్దె డబ్బులు ఒక్కసారిగా తీసుకుపోయి యిచ్చిన సందర్భాలూ వున్నాయి. అద్దె యింట్లో కాపురం వుంటున్నవాడికి అంత మంచి సౌకర్యం వున్నప్పుడు, అది నరకం అయితే మాత్రమేం?

రుద్రమూర్తిని నిస్సహాయుణ్ణి చేసింది అతని దుస్థితి. అస్తవ్యస్తమైన ఆలోచనలూ, స్వగతాలూ, ఆధ్యాత్మిక ఊహ వీచికలూ అతనికి నెచ్చెల్తులైనాయి. జీవన్మరణాలలోని వివిధ రసానుభూతులకూ సృష్టి స్థితిలయ విన్యాసాలకూ ప్రతీకలై మానవుడి నీడలో అమరత్వాన్ని సాధించిన దేవుళ్ళతో మాట్లాడటానికి వీలు పడే ఊహలోకపు తలుపులన్నీ అతని కోసం తెరుచుకున్నాయి.

ఓ గోజు సడిరేయిదాకా మస్కెట్ కోయిల్ పాగతో ఊపిరి తిత్తుల్ని నింపుకుని, రెక్కలు పడిపోయేదాకా ఒళ్ళు చరుచుకుని, విష్ణుదేవుడి పటం ముందు నిలబడి జాలిగా అడిగాడు రుద్రమూర్తి. “స్వామీ! ఈ దోమలు నిన్నేమీ చెయ్యటం లేదూ?”

విష్ణుదేవుడు మాట్లాడలేదు కానీ, పటంచుట్టూ ప్రదక్షిణం చేస్తున్న ఓ దోమ యిలా గీ పెట్టింది. “పటానికి అద్దం బిగించుకుని పడుకున్నాడు గనక సరిపోయింది. లేకపోతే నా తడాఖా చూపించనూ?”

కొన్నాళ్ళ తర్వాత పందికొక్కు పటాన్ని దొర్లించేసింది. అద్దం కాస్తా ముక్కలైపోయింది. రుద్రమూర్తి మళ్ళీ అద్దం వేయించలేదు.

అతను మళ్ళీ యిలా అన్నాడు దేవుడితో “స్వామీ! పాపం, నిన్ను దోమలు పొడిచి చంపేస్తున్నాయేమో! ఈ కంపుతో నీ ముక్కు దిబ్బళ్ళు పడిపోతున్నదేమో! ఏం చెయ్యను? మళ్ళీ అద్దం వేయించాలని వుంది. కానీ, చేతిలో చిల్లి గవ్వయినా నిలవటం లేదు.”

దేవుడు హేళనగా నవ్వి అన్నాడు, “ఏచ్చివాడా! నీ కంటికి నేను వేరుగా, దోమలూ దుర్వాసనా వేరుగా కనిపిస్తున్నామా? నేనే దోమని, దోమే నేను! నేనే దుర్వాసనని, దుర్వాసనే నేను! నవ్వే వాడూ - ఏడ్చేవాడూ, బాధపడేవాడూ - బాధపెట్టేవాడూ, మేడకట్టే వాడూ - మేడలో కాపురం పెట్టేవాడూ, అన్నమో రామచంద్రా అని ఆక్రోశించేవాడూ - లేదు పొమ్మని కసురుకునేవాడూ, మేడ ముందరున్న సిమెంటు జెండా-మేడ వెనకవున్న మురుగు కాలవా అన్నీ నేనే! నీదనుకుంటున్న ఆ శరీరమూ నేనే, ఆ శరీరంపైన వాలిన దోమా నేనే! ఈ స్పృష్టిలోని ప్రతి అణువూ నేనే! ... దోమేమిటి, దుర్వాసనేమిటి!”

రుద్రమూర్తి ఒక సరళరేఖ గీచాడు. ఒక చివర మురుగు కాలవ చన్ను కుడుపుతూ మరుగుదొడ్లు ముద్దులాడుతున్న ఈ అద్దె యిల్లు, మరో చివర ఐదారు లక్షల రూపాయల ప్రభుత్వ సహాయంతో అత్యాధునికంగా నిర్మించిన సినిమా థియేటరు! ఈ రెండూ ఒకే భూతలం పైన వున్నాయి! ఈ రెంటికి మధ్య, యిదే భూతలంపైన యింకా ఏమున్నాయి?

లక్ష్మీనగర్. లక్ష్మీనగర్ లో పట్టాభి యిల్లు. అందులో ఎన్నో గదులు. పైన మరో అంతస్తు. ఇంటి చుట్టూ ఎన్నో కిటికీలూ, వెంటిలేటర్లూ. ప్రతి గదిలోనూ సోఫాలూ, మంచాలూ టేబిల్లూ, సీలింగ్ ఫ్యాన్లూ, కర్టెన్లూ వగైరా! ... రుద్రమూర్తికి అక్కడ స్థానం లేదు.

సరళరేఖ మీద మరో బిందువు - ఒక్కో యింటికి మూడు వేల రూపాయల మతింపు చొప్పున, వెనకబడిన కులాల వాళ్ళకోసం మంత్రిగారు కట్టించిన కాలనీ! ... రుద్రమూర్తికి అక్కడా స్థానం లేదు.

సరళ రేఖ మీద మరో చోటు - సత్యమ్మ గుడిపక్కన రావిమాను కింద రచ్చబండ. సత్యమ్మ అన్నది గ్రామ దేవత పేరు. ఆమె పసుపూ కుంకుమా పులుముకుని, మూరెడెత్తు రాయిగా అక్కడ వెలసింది, గ్రామ పంచాయతీ సర్పంచ్ ను ఉద్ధరించటంకోసం! పట్టాభికి, సర్పంచ్ కూ స్థితిగతుల్లో చాలా పోలికలున్నాయి. సర్పంచ్ వృద్ధుడూ, శారీరకంగా బలహీనుడూ! ఎగ్జిక్యూటివ్ ఆఫీసర్ నీ, శానిటరీ ఇన్స్పెక్టర్ నీ, పాకీ వాళ్ళ బృందాన్నీ అతను ఎక్కడ దాచి పోషిస్తున్నాడో ఎవరికీ తెలియదు. డి.డి.టి. ఫౌడరూ, ఫినాయిలూ, వాటి తాలూకు సాధన సంపత్తి ఒకటి రెండు వీధుల్ని మాత్రమే సేవించి తరిస్తుంటాయి. సర్పంచ్ కు దైవభక్తి అపారం. అతను ఉదయమూ సాయంకాలమూ క్రమం తప్పకుండా సత్యమ్మచుట్టూ చేతులు జోడించి ప్రదక్షిణాలు చేస్తుంటాడు.

పక్కన రచ్చబండపైన రావిచెట్టు నీడను ఒక ముష్టివాడు ఆక్రమించుకున్నాడు, దేవేంద్ర సింహాసనం దొరికినంత సంబరంతో వాడు అద్దె చెల్లించనవసరం లేదు. మంచి గాలి. పరిసరాలలో ఎక్కడా దుర్గంధంలేదు. దోమల బెడద లేదు. కందమూలాలు తిని కొండ నీళ్ళు తాగి బతికే తాపసిలా ఆరోగ్యంగా వున్నాడు. వాణ్ణి చూస్తే రుద్రమూర్తికి అసూయ. వాడు చావటంగానీ, వూరు వదిలి వెళ్ళిపోవటంగానీ జరిగితే, ఆ స్థలాన్ని తాను ఆక్రమించాలన్న బలీయమైన కోరిక రుద్రమూర్తికి వుంది. అయితే తాను ఆ పని చెయ్యలేడు. తనకు సంసారం ఉంది. తను అలాటి పనిచేస్తే, తనను వెక్కిరించటం తప్ప తన పరిస్థితిని సానుభూతితో అర్థం చేసుకోలేని సమాజం తన చుట్టూ ఉంది. రుద్రమూర్తికి అక్కడ కూడా స్థానం లేదు.

ప్రభుత్వ సహాయంతో ధనవంతుడు కట్టుకున్న సినిమా థియేటరు, లక్ష్మీ నగర్ లో పట్టాభి యిల్లు, గ్రామదేవత చుట్టూ చేతులు జోడించి ప్రదక్షిణం చేసే సర్పంచ్ గారు కొలువుదీరే పంచాయతీ ఆఫీసు, పథకాలూ ప్రణాళికలూ దయతలిచి తక్కువ కులం వాడికి ప్రసాదించిన నీడపట్టు, ముష్టివాడు మకాం పెట్టిన రచ్చబండ, భూలోక వాతావరణానికి భిన్నంగా తాను వుంటున్న గ్రహశకలం - యివన్నీ దేవుడేనా? అయ్యోపాపం, దేవుడెంత కురూపి!

తన యింటి వెనకవున్న మురుగు కాలువకు వైతరణి అని పేరు పెట్టుకున్నాడు రుద్రమూర్తి. వీధిలో ఎప్పుడైనా చావు తప్పెట మోగినప్పుడు, ఊళ్ళో ఎవరైనా చచ్చారన్న వార్త విన్నప్పుడూ, పెరటివైపు తలుపు తెరిచి వైతరణి కేసి చూసేవాడు. దున్నపోతు నెక్కి వైతరణి మీదుగా కదిలిపోతూ కనిపిస్తాడు యమధర్మరాజు. మొదటి సారి, కనుబొను ఒకటి పైకెగరేసి ఓరగా చూస్తూ మీసం దువ్వుకుంటూ వెళ్ళాడు. రెండోసారి, వైతరణి మీద ఆగి, ఆ భుజంమీది గదను ఈ భుజానికి మార్చుకుని, చిరునవ్వుతో రుద్రమూర్తి కేసి చూస్తూ, “ ఏమోయ్! నువ్వు వస్తావా?” అన్నాడు. “ఇప్పుడేనా? పిల్లలు ప్రయోజకులు కావాలి గదా!” అంటూ తలుపు మూసుకున్నాడు రుద్రమూర్తి.

మరోసారి, “యమధర్మరాజా! ఇప్పుడు నువు పట్టుకుపోతున్నవాడు స్వర్గానికి వెడతాడా, నరకానికి వెడతాడా?” అని అడిగాడు.

“నరకానికే!” అన్నాడు యముడు.

“నరకం ఎలా వుంటుంది స్వామీ?”

“మూర్ఖుడా! నరకంలోనే ఉంటున్నావు, నరకాన్ని గురించి తెలియదంటావే!”

అనేసి, దున్నపోతు డొక్కలో తన్ని ముందుకు సాగిపోయాడు యముడు.

రుద్రమూర్తికి క్రమేపీ బ్రతుకుమీద రోతపుట్టింది. చావు గురించి, మరణానంతర జీవితం గురించి అతనిలో ఆలోచనలు ఎక్కువ కాసాగినవి. వల్లకాడు అతన్ని ఆకర్షించింది. పరిచితులు ఎవరు చచ్చినా, అతను శవం వెంట వల్లకాటికి వెళ్ళేవాడు. వీలయినంతసేపు శవాన్ని చూసేవాడు. శవాన్ని పాతిపెట్టి అందరూ వెళ్ళిపోయిన తరవాత కూడా, చాలాసేపు అక్కడే ఏ చెట్టు నీడలో కూర్చుంటాడు. సమాధులకేసి, అక్కడక్కడా వెదురు మదురుగా పడివున్న పుర్రెలకేసి, ఎముకలకేసి తదేకంగా చూస్తూ వుండిపోతాడు. ఏ ఎముక ఎవరిదో ఎలా చెప్పగలం అనుకుంటూ నవ్వుకుంటాడు. శవాన్ని తగల బెట్టాల్సివస్తే, చితికి నిప్పంటించిన తరవాత, వెట్టివాళ్ళ వెంట ఇతరు లెవ్వరూ అక్కడ వుండరు, ఒక్క రుద్రమూర్తి తప్ప! నింగిని తాకే మంటల్లో శవం కాలబం చూస్తాడతను. పుర్రె పెరిల్లిన పేలబం చూస్తాడు. వంకర్లు పోతున్న కట్టెను వెట్టివాళ్ళు కర్రలతో బాదబం చూస్తాడు. ఒంటరిగానే యింటికి తిరిగి వస్తాడు.

చావుపల్ల అతనికి భయం పోయింది. వల్లకాటిమీద గౌరవం పెరిగింది. వల్లకాడు! ఇది సిమెంటు జెండాలు నిలబడ్డ చోటు కాదు. శాంతి బావులూ రెపరెపలాడే సదానంద సీమ! శరీరానికి, పంచభూతాలకూ సంబంధం లేదిక్కడ! శవాలు సుఖంగా నిద్రపోతాయి ఇక్కడ! శరీరాన్ని మట్టి తినివేయటంగానీ, చింతనిప్పులు మాడ్చివెయ్యటంగానీ ఏమీ తెలియదు. అంతగాడ నిద్ర! ఆకలికి అల్లాడేవాడూ, నొప్పికి ఏడ్చేవాడూ, రోగీ, భోగీ, కలవాడూ, లేనివాడూ, మాన్యుడూ, సామాన్యుడూ, ఇల్లులేని రుద్రమూర్తి, ఇళ్ళూ పాలాలూ ఉన్న గ్రామ సర్పంచ్, అందరూ సుఖాన్ని సమంగా పంచుకుని సహజీవనం చేసే సమతారాజ్యం యిది! ఇక్కడ దరిద్రుడు మస్కిల్ కోయిల్స్ వెలిగించుకోవవసరం లేదు. ముక్కూ చెవులూ మూసుకోవవసరం లేదు. ఉలికిపడటమంటూ వుండదు. కాంపోజ్ మాత్రలతో పనిలేదు. మృతి జీవితంలోనే ఉన్నది. ఇక్కడ ఉన్నది మృతి కాదు; అమృత కవచం!

వయస్సుతోబాటు బరువు బాధ్యతలు పెరగటంవల్లా, ఓపిక చచ్చిపోవటంవల్లా, సాయంకాలాల్లో వాహ్యాళి వెళ్ళే అరివాలు తప్పిపోయింది రుద్రమూర్తికి. అయినా, అరుదుగా ఎప్పుడైనా ఊరిబయట కొండమీదికి వెళ్ళి కూర్చుంటాడు. సంధ్యా రాగంలో ప్రకృతి సౌందర్యాన్ని చూచి అతని హృదయం పులకించిపోతుంది. సంఘజీవనానికి దూరంగా, ఎంత ప్రశాంతి! ఇక్కడే స్థిరనివాసం ఏర్పరచుకో గలిగితే ఎంత బాగుణ్ణు! అయితే అది సాధ్యం కాదు గదా? తనవెంట మరో

అయిదుగురు. వాళ్ళ అవసరాలు ఇక్కడ తీరవు. జన జీవనానికి అవసరమైనవేవీ ఈ కొండమీదలేవు, ఒక్క బ్రహ్మానందం తప్ప! మరేం ఫరవాలేదు. తాను చచ్చిన తర్వాత ఈ అపార సౌందర్యమంతా తనదే కదా? శరీరం వల్లకాట్లా నిద్రపోతుంది. ప్రాణం ఈ గాలిలో కలిసిపోయి విశ్వమంతలా వ్యాపించి పాంచభౌతిక జీవన సౌందర్యాన్ని అణువణువునా ముద్దిడుకుని మురిసిపోతుంది. వర్తమానం వేడుగా ఉంటే ఉండనీ, భవిష్యత్తులో ఎంత మాధుర్యం ఉంది!

వేసవికాలం వచ్చింది. పరీక్షలు ముగిశాయి. పిల్లలకు సెలవులిచ్చారు. పదిరోజుల పాటు సుఖంగా వుండి వద్దామని, రుద్రమూర్తి భార్య పిల్లల్ని వెంటబెట్టుకుని తన అన్నగారు వుంటున్న ఊరికి వెళ్ళింది. దోమల మధ్య, మురుగు వాసనలమధ్య, మరుగుదొడ్ల వికృత శబ్దాల మధ్య పలుకుతోడు లేకుండా ఒంటరిగా యమయాతన పడ్డాడు రుద్రమూర్తి.

ఒకనాటి ఉదయం, గ్రామ సర్పంచ్ పోయాడన్న వార్త తెలిసింది. ప్రాణం యింట్లోనే పోయిందట! అయినా, బంధుమిత్ర కుటుంబ పరివారమంతా వెంటనే శవాన్ని పట్నం ఆస్పత్రికి తీసుకుపోయి, ప్రాణం పోయిందని పెద్ద డాక్టర్ల దగ్గర రూఢి చేసుకుని, శవాన్ని యింటికి తీసుకొచ్చేశారు.

రుద్రమూర్తి పెరటి తలుపు తెరిచాడు. యమధర్మరాజు అవతలి ఒడ్డుకు వెళ్ళి పోతున్నాడు.

“యమధర్మరాజా!” అన్నాడు రుద్రమూర్తి.

యముడు విసుగ్గా వెనక్కి తిరిగి చూశాడు.

“సర్పంచ్ గారినేనా పట్టుకుపోతున్నావు?”

“ఔ!”

“యమధర్మరాజా! నన్ను కూడా తీసుకుపోవ్వా?”

యముడు వికలాట్టహాసం చేశాడు. దున్నపోతు కూడా నవ్వింది. సర్పంచ్ నవ్విస చప్పుడు కూడా వినిపించింది.

“నిన్ను తీసుకుపోవటమేమిరా మందమతీ! నువ్వెప్పుడో చచ్చావు కదా? నువ్వు పీనుగువి! పీనుగులు వల్లకాటికి వెళ్ళాలిగానీ, మాతో రాకూడదు...” అనేసి, నవ్వలేక నవ్వుతూ వెళ్ళిపోయాడు యమధర్మరాజు.

రుద్రమూర్తి తన శరీరాన్ని పరీక్షించుకున్నాడు. గుండె కొట్టుకుంటూనే ఉంది. నాడి ఆడుతూనే ఉంది. ఒళ్ళు వెచ్చగానే ఉంది.

“మంచి విట్టే వేశాడు యమధర్మరాజు!”

మామూలుగానే ఆ సాయంకాలం శవం వెంట వెళ్ళాడు రుద్రమూర్తి. మైలు పాడుగునా జన సందోహం! తప్పెట్లు, మేళతాళాలు, చెక్కభజనలు, కోలాటాలు, బాణ సంచా, దారి పాడుగునా పాడెమీద చిల్లర డబ్బుల వాన! పీక నొక్కుతున్నా పడగ విప్పటం తెలియని తక్కువ కులాల వాళ్ళంతా తాగి తందనాలాడారు. మనిషీ మనిషీ ఒరుసుకుంటూ, కాలా కాలా తొక్కుకుంటూ సాగింది శవయాత్ర. వల్లకాటికే గదా వెళ్ళుతున్నాం, అనుకున్నాడు రుద్రమూర్తి. అయితే శవం వల్లకాటికి కాకుండా, మరో దారి వెంబడి ఊరి పాలిమేర చేరుకుంది. చుట్టూ కనుచూపు మేరవరకూ సర్పంచ్ గారి పాలాలూ, తోటలూ! నలభైవేల రూపాయలు ఖర్చు పెడితేగానీ తవ్వించలేనంత బ్రహ్మాండమైన పంపుబావి గట్టున పొన్నచెట్టు పక్కన గోతిలో సర్పంచ్ గారి శవాన్ని పాతి పెట్టారు. సంక్రాంతి ముగ్గులు తీర్చినట్లు జనం గుంపులు గుంపులుగా కూర్చుని, సర్పంచ్ గారు లోకుగా గుత్తకు తీసుకున్న ఉత్తమ గుణాలన్నిటే గురించి ముచ్చటించుకున్నారు. సర్పంచ్ గారికి చలువ రాళ్ళతో సమాధి కడతారనీ, సమాధిపైన నగిషీలు మలిచిన మండపం కూడా కడతారనీ విన్నాడు రుద్రమూర్తి. సర్పంచ్ బతికినంత కాలమూ పై మెట్టుమీదే బతికాడు. చచ్చిన తరవాత కూడా పై మెట్టు మీదే సమాధి అయిపోతున్నాడు. అతనికి వల్లకాడు అంటరాని వాళ్ళ గూడె మన్నమాట! చచ్చిన తర్వాత కూడా అతనికొక ప్రత్యేకమైన ఉనికి! తన స్వంత ఎస్టేటులోనే తనకు సమాధి. అక్కడ మరెవ్వరినీ పాతిపెట్టడానికి వీలేదు. వల్లకాటి ప్రేతాలన్నీ వల్లకాట్లో వుండాల్సిందే. అవి ఇంత దూరానికి తొంగిచూడలేవు. ‘ఒరే సర్పంచూ!’ అని పిలిచి, తమకున్న సమాస హోదాను ప్రదర్శించుకోవడానికి వాటికి అవకాశం లేదు.

రుద్రమూర్తి మౌనంగా నడుస్తూ, దారి పాడుగునా కనిపించిన మిద్దెల్నీ మేడల్నీ గుడిసెల్నీ పాకల్నీ పాడుగోడల్నీ చూస్తూ, ఆగుతూ, సాగుతూ, చీకటి పడుతుండగా యిల్లు చేరుకున్నాడు. తాళం తీసి తలుపు తెరిచిన అర నిమిషానికి, “రుద్రయ్యా!” అంటూ లోపలికి తొంగిచూశాడు రహీం. అతడి భుజాన గునపం, చేతిలో బరువైన చిన్నసంచీ ఉన్నాయి.

పట్టాభి రుద్రమూర్తితో కలిసి స్కూల్ ఫైనల్ దాకా చదువుకుని కాలేజీకి వెడితే, రహీం ఐదో తరగతివరకే చదువుకుని, బడి మానేసి, కులవృత్తి చేపట్టాడు. మైలు దూరంలో వాడికొంప. రాళ్ళు పగలగొట్టి, పునాదిగోడలు కట్టి పాట్ల

పోసుకుంటున్నాడు. అతని ఒంటిమీద ఎప్పుడూ మురికిబట్టలే ఉంటాయి. అవి కూడా చీలికలు పేలికలుగా చిరిగిపోయి ఉంటాయి. పాతచొక్కా ఏదైనా కావలసి వచ్చినప్పుడూ, రూపాయో అర్థో అవసరమై నప్పుడూ రుద్రమూర్తి దగ్గరికి వస్తూ వుంటాడు రహీం.

డబ్బు అడుగుతాడేమో, లేదని చెబుదాం; చొక్కా అడుగుతాడేమో, వున్న రెండు చొక్కాల్లో నుంచి ఒకటి యిచ్చేద్దాం అని అనుకుంటూ, “ఏం కావాలి?” అన్నాడు రుద్రమూర్తి.

“ఏం లేదు రుద్రయ్యా! ఈ వీధి చివర పని చేస్తున్నాను. పునాది పనిలే! రేపటికి పూర్తవుతుంది. రేపు మళ్ళీ రావాలి కదా? ఈ గునపం, సంచీ యిక్కడ పెట్టి పోదామని...” అన్నాడు రహీం.

“ఊ!”

రహీం సంచీ, గునపం ఒక మూలపెట్టి వెళ్ళిపోతుంటే, “ఒరే రహీం!” అన్నాడు రుద్రమూర్తి. రహీం వెనక్కి వచ్చాడు.

“రహీం! నీకు పునాదులు వెయ్యటం మాత్రమే తెలుసా? ఇంకేమీ చేతకాదా?”

“పెద్దలు నేర్పింది అదేకదా రుద్రయ్యా! అది తప్ప యింకేం తెలుసు?”

“వెధవా! అదికాదు! పునాదుల్ని పెకలించలేవా?”

“ఎందుకు పెకలించాలి?” అన్నాడు రహీం, చిత్రంగా.

“దున్నపోతూ! పెకలించాల్సిన అవసరం ఎంతో వుంది. పునాదులు వేసి వేసి ఊరు పాడు చేశావు గదరా! పునాదులు పడగొట్టలేనివాడివి పునాదులు ఎందుకు చేశావు?”

పిచ్చివాగుడుగా అర్థం చేసుకుని బిత్తరపోయాడు రహీం. ఏదో ఒక సమాధానం చెప్పాలి గనుక, “పునాదులు వెయ్యాలని కూలీకి పిలుస్తారు గానీ, పడగొట్టమని ఎవరూ పిలవరు గదా రుద్రయ్యా!” అన్నాడు.

“కూలి వెధవా! అందుకే యిలా పాతగుడ్డలూ పావలాలూ అడుక్కుంటున్నావు. నీ బుద్ధి మారదు, నీ బతుకూ మారదు...”

రహీం కాసేపు నిలబడి, తిరిగిచూస్తూ తిరిగిచూస్తూ వెళ్ళిపోయాడు.

ఆ రాత్రి, మూలనున్న గునపాన్ని చూస్తూ వెల్లకిలా పడుకున్నాడు రుద్రమూర్తి. దోమలు ఈటెలతో పాడుస్తున్నా, మస్కినోకోయిల్ వెలిగించుకో

లేదతను. చెవిదగ్గరున్న కిందివాలాల మరుగుదొడ్ల తలుపులు డర్ బుర్ మంటున్నా, కాంపోజ్ మాత్రలు మింగలేదు. గాలి కదలక, ఉక్కి పోసేసి, గుబగుబ మంటూ చెమట పట్టేస్తున్నా, అట్ట ముక్కితో విసురుకునే ప్రయత్నం చెయ్యలేదు. తన చాప కింద తూములో జరజరమంటూ పెంట కదిలిపోతున్న చప్పుడు వినిపిస్తున్నా, ఆగి ఆగి కంపు గుప్పుగుప్పుమంటూ ముఖాన్ని మింగేస్తున్నా, అతను చీదరించుకోలేదు. అతను యిప్పుడు అసహ్యించుకుంటున్నది వల్ల కాటిని!

వల్లకాటిని గురించి తాను అనుకున్నదంతా పారబాటు! అది మనిషిని ఊరడించడానికి పనికివచ్చే కల్లబొల్లి ఓదార్పు మాత్రమే! పెంటను భరించలేడు మనిషి. ఇంట్లో నుంచి తరలించిన పెంటను పాతి పెట్టటం కోసమే వల్లకాడు. అక్కడ శరీరాలు కుళ్ళిపోతాయి. కాలిపోతాయి. మట్టిలో కలిసిపోతాయి. అక్కడ జీవం లేదు. జీవం లేని చోట సుఖమూ లేదు. శ్మశానంలో సమానత్వం నిర్జీవమైనది; అది ప్రాణవంతమైనది కాదు.

మనిషికి సుఖమూ, శాంతి, తృప్తి, ఏది కావాలన్నా, బ్రతికి వున్నప్పుడే అది సాధ్యం కావాలి. మనిషి చచ్చాక, కష్టాలూ చస్తాయి, సుఖాలూ చస్తాయి. కష్ట సుఖాలు రెండూ లేని మరణానంతర స్థితి ప్రతివాడికీ తప్పనిసరి. అందుకు జాలిపడటం గానీ, మురిసిపోవటం గానీ అవివేకం. చావును ఎదుర్కొనేలోపున, మనిషి మనిషిగా బతక లేకపోవటం మాత్రం ఘోరమైన దురన్యాయం.

మిద్దెలూ మేడలూ సోఫాలూ ఫ్యాన్లూ ఇలాటివన్నీ నాకు కావాలనుకుంటే, అది అత్యాశే! సంపద లేకపోతేనేం, నిరాడంబరంగా బతుకు. అంతేకానీ, అసహజంగా మాత్రం బతక్కు! సహజంగా బతకలేకపోతే, నువ్వు పీనుగువే!

అర్ధరాత్రి దాటింది. రుద్రమూర్తి లేచి కూర్చున్నాడు. ఇల్లంతా కలయజూశాడు. బలపం తీసుకుని నేలమీద సరళరేఖ గీచాడు. సినిమా థియేటర్, లక్ష్మీనగర్, మంత్రిగారు కట్టించిన కాలనీ, రచ్చబండ, జెండా బిల్డింగ్, తాను కూర్చునివున్న రుద్రభూమి గుర్తించాడు. ఇవన్నీ ఒకే నేల మీదున్నాయి. ఈ క్రమాన్ని తారుమారు చేసి, పేకముక్కిల్లా ఎలా కలిపినా, తన స్థానం మాత్రం అట్టడుగునే! తనది అథోగతి! ఇది ఇల్లు కాదు. వల్లకాడు. మనిషి ప్రాణంతో వుండవలసిన చోటు కాదు. ఇది బ్రతుకు కాదు. పీనుగు నడయాడటం వంటిది. ఈ వైపరీత్యం సహించరానిది! ఈ మురికి గుంట మీద ముడి కిరసనాయిలు కుమ్మరించాల్సిందే!

ఈ అస్తవ్యస్తతను, అన్యాయాన్నీ సృష్టించి బతకనిస్తున్నదెవరు? ఈ విషపూరిత గ్రహశకలాన్ని ఈ సుందర భూతలానికి లంకె వేసిందెవరు? మనిషిని ఊపిరివున్న

పీనుగుగా మార్చిందెవరు? ఎవరైతేనేం, ఈ వ్రణాన్ని శస్త్రంతో ఖండించవలసిందే! ఈ వికృత సృష్టిని విలయం చెయ్యాలిందే!

రుద్రమూర్తి వైకి లేచాడు. కట్టెపుల్ల లాంటి చేతితో గునపం అందుకున్నాడు. బరువుగా ఉంది. మళ్ళీదాన్ని గోడకు చేర్చాడు. ముందుకీ వెనక్కి ఇరువైపులకీ అడుగులు వెయ్యటం మొదలెట్టాడు. అవకతవక అడుగులే కాసేపటికీ లయబద్ధమైనాయి. అడుగుల వేగం, చేతుల వూపు ఎక్కువైనాయి. చివాలన గునపం అందుకున్నాడు రుద్రమూర్తి. తనకు మూడో కన్నేదో పాడుచుకొచ్చిన అనుభూతి, కులగిరులను సైతం కుళ్ళగించగల శక్తి కలిగాయతనికి. గునపాన్ని త్రిశూలంలా గిరగిరా త్రిప్పుతూ, తాండవం చెయ్యసాగాడు. కళ్ళమీద రెప్పపడటం లేదు. అతని పదతాడనంలో, నడుము వొంపుల్లో, భుజాల కదలికలో, వేయి ధమరుకలు ముక్త కంఠంతో నినదించాయి.

రుద్రమూర్తి తనను తాను శాశ్వతంగా మరిచిపోయాడు. అతనిప్పుడు మరో కొత్త శక్తి. రుద్రతాండవం చేస్తూ, మధ్యగోడను గునపంతో ఖంగు ఖంగున మోదసాగాడు. లయను నియంత్రించే ఘంటానాదంలా, ఆ గునపం పోల్లు తాండవ రుద్రమూర్తికి భావావేశ శిఖరాలదాకా సోపానాలు వేశాయి.

పది, పదిహేను నిమిషాల పాటు ఖంగు ఖంగుమన్న ధ్వని ఆ వీధి అంతలా ప్రతిధ్వనించింది. వీధి వీధే మేలుకొన్నది. జనం సందులో జొరబడ్డారు. కిటికీలోంచి లోపలికి చూశారు. మధ్యగోడ విరిగిపడి ఉంది. దానికింద రుద్రమూర్తి అచేతనంగా పడి ఉన్నాడు, తనువు చాలించిన అవతారమూర్తిలా!

రుద్రమూర్తి కథ ముగిసింది.

పట్టాభి ఆ గోడను తిరిగి కట్టించాడు.

ఒక పీనుగు ఆ యింటిని ఖాళీచేసి వెళ్ళిపోగానే, మరో పీనుగు వచ్చి కాపురం పెట్టింది.

ప్రభుత్వ సహాయంతో కట్టిన సినిమా థియేటర్, ధనవంతులు వుంటున్న లక్ష్మీనగర్, పేదవాళ్ళ కోసం కట్టిన కాలనీ, ముష్టివాడు తిష్టవేసిన రచ్చబండ, జెండా బిల్డింగు వెనక రుద్రభూమి - అలాగే ఉన్నాయి, ఒకే భూతలం పైన.

నేలమీద మనుషుల నీడలు, ఆ నీడల్లో వాళ్ళ మృత్యుచ్చాయలా తిరుగాడుతూనే ఉన్నాయి. నింగిలో సిమెటు జెండాలు కదలకుండా మెదలకుండా అలాగే నిలబడి ఉన్నాయి. ■